



ပြည်ထောင်စုသမ္မတမြန်မာနိုင်ငံတော်

အသေးစားငွေရေးကြေးရေးလုပ်ငန်းကြီးကြပ်မှုကော်မတီ

ညွှန်ကြားချက်အမှတ် (၄ /၂၀၂၀)

၁၃၈၂ခုနှစ်၊ ဒုတိယဝါဆိုလဆန်း ၄ ရက်

၂၀၂၀ပြည့်နှစ်၊ ဇူလိုင်လ ၂၃ ရက်

နေပြည်တော်ကောင်စီ၊ တိုင်းဒေသကြီး သို့မဟုတ် ပြည်နယ်များအတွင်း အခြေတကျ ဆိုင်ဖွင့်လှစ်ရောင်းချလျက်ရှိသော လက်ဖက်ရည်ဆိုင်နှင့် စားသောက်ဆိုင်ငယ်များသို့ အထူးသက်သာသော အတိုးနှုန်းဖြင့် ချေးငွေထုတ်ချေးမည့် အစီအစဉ်နှင့်ပတ်သက်သည့်ညွှန်ကြားချက်

၁။ COVID-19 ကာကွယ်၊ ထိန်းချုပ်၊ ကုသရေးအမျိုးသားအဆင့်ဗဟိုကော်မတီ၏ ၂၇-၅-၂၀၂၀ ရက်နေ့ အစည်းအဝေးဆုံးဖြတ်ချက်နှင့် ယင်းကော်မတီ၏ ၂၉-၆-၂၀၂၀ ရက်နေ့ အစည်းအဝေး အတည်ပြုချက်၊ ပြည်ထောင်စုအစိုးရအဖွဲ့အစည်းအဝေးအမှတ်စဉ် (၁၄/၂၀၂၀) ကြိုတင်ခွင့်ပြုချက် အရ နေပြည်တော်ကောင်စီ၊ တိုင်းဒေသကြီး သို့မဟုတ် ပြည်နယ်များအတွင်း အခြေတကျ ဆိုင်ဖွင့်လှစ်ရောင်းချလျက်ရှိသော လက်ဖက်ရည်ဆိုင်နှင့် စားသောက်ဆိုင်ငယ်များအား ရင်းနှီး မတည်ငွေ (ချေးငွေ) ကို နိုင်ငံတော်ဘဏ္ဍာရန်ပုံငွေ၏ အထွေထွေပိုလျှံရန်ပုံငွေမှ ကျပ် (၁၀၀) ဘီလီယံရယူ၍ မြန်မာ့စီးပွားရေးဘဏ်မှ အသေးစားငွေရေးကြေးရေးအဖွဲ့အစည်းများသို့ ထုတ်ချေး ပြီး အသေးစားငွေရေးကြေးရေးအဖွဲ့အစည်း မှတစ်ဆင့် COVID-19 ကြောင့် ထိခိုက်ခဲ့ရသည့် လက်ဖက်ရည်ဆိုင်နှင့် စားသောက်ဆိုင်ငယ်များသို့ ထုတ်ချေးမည်ဖြစ်ပါသည်။

ချေးငွေရယူမည့် အသေးစားငွေရေးကြေးရေးအဖွဲ့အစည်းများမှ ဆောင်ရွက်ရမည့်အချက်များ

၂။ မြန်မာ့စီးပွားရေးဘဏ်မှ အသေးစားငွေရေးကြေးရေးအဖွဲ့အစည်းများသို့ ထုတ်ချေးမည့် ချေးငွေသတ်မှတ်ချက်များမှာ အောက်ပါအတိုင်းဖြစ်သည်-

(က) ချေးငွေဆိုင်ရာအချက်အလက်များ

- (၁) ချေးငွေကာလ (၁) နှစ်၊
- (၂) တစ်နှစ်လျှင်အတိုးနှုန်း ၁%၊
- (၃) ဆိုင်းငံ့ကာလ (၃) လ၊ ကျန် (၉) လတွင် (၃) လတစ်ကြိမ် အရင်း၊ အတိုး ပေးဆပ်ရန်။

၃။ မြန်မာ့စီးပွားရေးဘဏ်မှ ချေးငွေရယူမည့် အသေးစားငွေရေးကြေးရေးအဖွဲ့အစည်းများ အောက်ပါစံနှုန်းများနှင့် ပြည့်စုံရမည်-

(က) ပြည့်စုံရမည့်စံနှုန်းများ

- (၁) အသေးစားငွေရေးကြေးရေးလုပ်ငန်းကြီးကြပ်မှုကော်မတီ၏ လုပ်ငန်းလုပ်ကိုင် ခွင့်လိုင်စင် ရရှိပြီးဖြစ်ရမည်။

- (၂) ရင်းနှီးမြုပ်နှံမှုနှင့် ကုမ္ပဏီများညွှန်ကြားမှုဦးစီးဌာနတွင် မှတ်ပုံတင်ပြီး ဖြစ်ရမည်။
- (၃) နိုင်ငံတော်သို့ ပေးဆောင်ရန်ရှိသည့် အခွန်အခများ ပေးဆောင်ပြီးဖြစ်ရမည်။
- (၄) ချေးငွေအား သတ်မှတ်ချက်နှင့်အညီ ပြန်လည်ပေးဆပ်ရန် ကုမ္ပဏီ၏ ဒါရိုက်တာဘုတ်အဖွဲ့မှ အာမခံချက်ပါရှိရမည်။
- (၅) COVID-19 Fund မှရရှိသည့် ချေးငွေအား COVID-19 ကြောင့်ထိခိုက်မှုရှိသည့် လက်ဖက်ရည်ဆိုင်နှင့် စားသောက်ဆိုင်ငယ်များသို့သာ ထုတ်ချေးမည် ဖြစ်ကြောင်း ဝန်ခံကတိပြုချက် တင်ပြရမည်။

၄။ ဤအစီအစဉ်တွင်ပါဝင်မည့် အသေးစားငွေရေးကြေးရေးအဖွဲ့အစည်းများသည် အောက်ပါ အချက်များကို ပြည့်စုံစွာဖော်ပြ၍ မြန်မာနိုင်ငံအသေးစားငွေရေးကြေးရေးလုပ်ငန်းများ ကူညီရေး အသင်းမှတစ်ဆင့် ငွေရေးကြေးရေးကြီးကြပ်စစ်ဆေးရေး ဦးစီးဌာန(ရုံးချုပ်)သို့ လျှောက်ထားရမည်-

- (က) ချေးငွေလျှောက်လွှာ
- (ခ) အသေးစားငွေရေးကြေးရေးလုပ်ငန်းကြီးကြပ်မှုကော်မတီ၏ လုပ်ငန်းလိုင်စင်ခွင့်ပြုချက်
- (ဂ) ၂၀၂၀ ပြည့်နှစ် ဧပြီလရှိ စုစုပေါင်းထည့်ဝင်ပြီးမတည်ငွေရင်း။ () ကျပ်သန်း
- (ဃ) ၂၀၂၀ ပြည့်နှစ် ဧပြီလရှိ ထုတ်ချေးငွေလက်ကျန်စုစုပေါင်း။ () ကျပ်သန်း
- (င) ၂၀၂၀ ပြည့်နှစ် ဧပြီလရှိ ပြည်တွင်း/ပြည်ပချေးငွေ ရယူထားသော ချေးငွေလက်ကျန် ပမာဏ။ နိုင်ငံခြားငွေ () သန်း၊ မြန်မာကျပ်ငွေ () သန်း- နောက်ဆက်တွဲဖြင့် ဖော်ပြရန်
- (စ) ၂၀၁၉-၂၀၂၀ ဘဏ္ဍာရေးနှစ်အတွက် ပြင်ပစာရင်းစစ် နောက်ဆုံးစစ်ဆေးခဲ့သည့် စစ်ဆေးချက်အစီရင်ခံစာနှင့် ဘဏ္ဍာရေးရှင်းတမ်းများ (လက်ကျန်ရှင်းတမ်း၊ အရှုံး အမြတ်ရှင်းတမ်း၊ ငွေသားစီးဆင်းမှုရှင်းတမ်း (Cash Flow Statement))
- (ဆ) ချေးငွေရယူရန် BOD အဖွဲ့၏ သဘောတူဆုံးဖြတ်ချက်မှတ်တမ်း
- (ဇ) မိခင်ကုမ္ပဏီရှိပါက မိခင်ကုမ္ပဏီ၏ သဘောတူခွင့်ပြုချက်အထောက်အထား
- (ဈ) ရယူလိုသည့် ချေးငွေပမာဏ
- (ည) အသင်းသားအရေအတွက်၊ ထုတ်ချေးထားသည့်ချေးငွေအမျိုးအစား (စိုက်ပျိုးရေး၊ မွေးမြူရေး၊ ဝန်ဆောင်မှု၊ ကူးသန်းရောင်းဝယ်ရေး)
- (ဋ) ချေးငွေပြန်လည်ပေးဆပ်ရန် ဆောင်ရွက်မည့်အစီအစဉ်
- (ဌ) လုပ်ငန်းဆောင်ရွက်သည့် မြို့နယ်၊ ရပ်ကွက်၊ ကျေးရွာ
- (ဍ) လျှောက်ထားသည့်ချေးငွေအား ပြန်လည်ထုတ်ချေးမည့် တိုင်းဒေသကြီး၊ မြို့နယ်၊ ကျေးရွာ၊ ရပ်ကွက်နှင့် ဆိုင်အရေအတွက်

ချေးငွေရယူမည့် လက်ဖက်ရည်ဆိုင်နှင့် စားသောက်ဆိုင်ငယ်များမှ ဆောင်ရွက်ရမည့်အချက်များ

၅။ အသေးစားငွေရေးကြေးရေးအဖွဲ့အစည်းများမှ လက်ဖက်ရည်ဆိုင်နှင့် စားသောက်ဆိုင်ငယ်များသို့ ထုတ်ချေးမည့်ချေးငွေ၏ သတ်မှတ်ချက်များမှာ အောက်ပါအတိုင်းဖြစ်သည်-

(က) ချေးငွေကာလနှင့်အတိုးနှုန်း

- (၁) ချေးငွေကာလ (၁) နှစ်၊
- (၂) တစ်နှစ်လျှင်အတိုးနှုန်း ၂% (ဝန်ဆောင်ခအပါအဝင်)၊
- (၃) ဆိုင်းငံ့ကာလ (၃) လ၊ ကျန် (၉) လတွင် (၃) လတစ်ကြိမ် အရင်း၊ အတိုး ပေးဆပ်ရန်။

(ခ) ချေးငွေရယူမည့် လက်ဖက်ရည်ဆိုင်/စားသောက်ဆိုင်ငယ်များ ပြည့်စုံရမည့်စံနှုန်းများ

- (၁) COVID-19 ကပ်ရောဂါကြောင့် လုပ်ငန်းယာယီပိတ်သိမ်း ခဲ့ရသဖြင့် ထိခိုက်မှုရှိသော လက်ဖက်ရည်ဆိုင်နှင့် စားသောက်ဆိုင်ငယ်များ ဖြစ်ရမည်။
- (၂) ဆိုင်ကို ကိုယ်ပိုင်မြေ/ အဆောက်အဦပေါ်တွင်ဖြစ်စေ၊ တရားဝင် ငှားရမ်း၍ ဖြစ်စေ အခြေတကျ ဖွင့်လှစ်ထားသည့် အထောက်အထား တင်ပြရမည်။
- (၃) ဆိုင်ဖွင့်လှစ်မှုသက်တမ်း (၁) နှစ်နှင့်အထက်ရှိရမည်။
- (၄) သက်ဆိုင်ရာ စည်ပင်သာယာရေးကော်မတီ၊ စည်ပင်သာယာရေး အဖွဲ့များ၏ လုပ်ငန်းလုပ်ကိုင်ခွင့်လိုင်စင် ရရှိပြီးဖြစ်ရမည်။ လုပ်ငန်းလုပ်ကိုင်ခွင့်လိုင်စင် မရှိပါက သက်ဆိုင်ရာအုပ်ချုပ်ရေးမှူး၏ ဆိုင်ဖွင့်လှစ်ထားကြောင်း ထောက်ခံချက် တင်ပြရမည်။
- (၅) ချေးငွေရယူရာတွင် လိုအပ်သည့် ပိုင်ဆိုင်မှုအထောက်အထား စာရွက်စာတမ်း သို့မဟုတ် အနည်းဆုံး လူပုဂ္ဂိုလ်အာမခံ (၂) ဦး တင်ပြရမည်။
- (၆) ချေးငွေကို ဆိုင်ပြန်လည်ဖွင့်လှစ်နိုင်ရေးကိစ္စအတွက်သာ အသုံးပြု ရမည်။
- (၇) ရယူထားသည့်ချေးငွေကို တစ်နှစ်အတွင်း ပြန်လည်ပေးဆပ်နိုင်ရမည်။
- (၈) အလုပ်သမားဦးရေ (၅) ဦးနှင့်အထက်ရှိသော ဆိုင်ကို ဦးစားပေးမည်။ သို့ရာတွင် အလုပ်သမားဦးရေ (၅) ဦးအောက်ရှိသော ဆိုင်များလည်း ချေးငွေ ရယူနိုင်သည်။
- (၉) ရင်းနှီးမတည်ငွေ ကျပ်သိန်း (၁၅၀) အောက်တွင် လုပ်ငန်းလည်ပတ်နေသော ဆိုင်များသာ ချေးငွေလျှောက်ထားရန် အကျိုးဝင်သည်။

(ဂ) ဆိုင်အရွယ်အစားသတ်မှတ်ချက်နှင့်ချေးငွေပမာဏသတ်မှတ်ချက်

- (၁) မတည်ငွေကျပ်သိန်း (၅၀) အထိ ဆိုင်ငယ်
အများဆုံးထုတ်ချေးမည့်ချေးငွေ ကျပ် (၃၅) သိန်း
- (၂) မတည်ငွေ ကျပ်သိန်း(၅၀) မှ ဆိုင်လတ်
ကျပ်သိန်း (၁၀၀) အထိ
အများဆုံးထုတ်ချေးမည့် ချေးငွေ ကျပ်(၇၀) သိန်း
- (၃) မတည်ငွေ ကျပ်သိန်း(၁၀၀) မှ ဆိုင်ကြီး
ကျပ်သိန်း (၁၅၀) အထိ
အများဆုံးထုတ်ချေးမည့် ချေးငွေ ကျပ်(၁၀၀)သိန်း

အသေးစားငွေရေးကြေးရေးအဖွဲ့အစည်းများ လိုက်နာဆောင်ရွက်ရမည့်အချက်များ

၆။ COVID-19 ရန်ပုံငွေမှ အတိုးနှုန်းသက်သာသော ချေးငွေရယူသည့် အသေးစားငွေရေးကြေးရေးအဖွဲ့အစည်းများသည် အောက်ပါအတိုင်း ဆောင်ရွက်ရမည်-

- (က) မိမိတို့ရယူလိုသော ချေးငွေပမာဏကို မြန်မာနိုင်ငံအသေးစားငွေရေးကြေးရေးလုပ်ငန်းများကူညီရေးအသင်းမှတစ်ဆင့် ငွေရေးကြေးရေးကြီးကြပ်စစ်ဆေးရေးဦးစီးဌာနသို့ ပေးပို့တင်ပြရမည်။
- (ခ) အသေးစားငွေရေးကြေးရေးလုပ်ငန်းကြီးကြပ်မှုကော်မတီမှခွင့်ပြုသည့် ချေးငွေရယူရေးအတွက် မြန်မာ့စီးပွားရေးဘဏ်နှင့် ချေးငွေသဘောတူစာချုပ်ချုပ်ဆိုရမည်။
- (ဂ) ရရှိသောချေးငွေကို နေပြည်တော်ကောင်စီ၊ တိုင်းဒေသကြီးနှင့် ပြည်နယ်များရှိ သတ်မှတ်သည့် စံနှုန်းများနှင့်ကိုက်ညီသော လက်ဖက်ရည်ဆိုင်နှင့် စားသောက်ဆိုင်ငယ်များကိုသာ ထုတ်ချေး ရမည်။
- (ဃ) ချေးငွေထုတ်ချေးရေးအတွက် အကဲဖြတ်ခြင်းကို သတ်မှတ်စံနှုန်းများနှင့်အညီ ဆောင်ရွက်ရမည်။
- (င) ချေးငွေထုတ်ချေးရာတွင် အတိုးနှင့်ဝန်ဆောင်ခအပါအဝင် တစ်နှစ်လျှင် ၂ ရာခိုင်နှုန်းထက် ပိုမိုကောက်ခံခြင်းမပြုရ။
- (စ) လက်ဖက်ရည်ဆိုင်နှင့် စားသောက်ဆိုင်ငယ်များ ဤအစီအစဉ်မှ ထုတ်ချေးသော ချေးငွေတစ်ခုထက်ပိုမိုရယူခြင်းမရှိစေရန်နှင့် အသေးစားငွေရေးကြေးရေးအဖွဲ့အစည်းတစ်ခုထက်ပို၍ ဤအစီအစဉ်ချေးငွေရယူခြင်းမရှိစေရန် သတင်းအချက်အလက်ဖလှယ်ရေးအတွက် မြန်မာနိုင်ငံအသေးစားငွေရေးကြေးရေးလုပ်ငန်းများ ကူညီရေး

အသင်း၊ သတင်းအချက်အလက်မျှဝေရေးနည်းပညာကုမ္ပဏီတို့နှင့် ပူးပေါင်းဆောင်ရွက်ရမည်။

- (ဆ) ဤအစီအစဉ်မှ ချေးငွေရယူထားသော အသေးစားငွေရေးကြေးရေးအဖွဲ့အစည်းသည် စည်းမျဉ်းစည်းကမ်းများနှင့်အညီ သတ်မှတ်ကာလအတွင်း အပြည့်အဝ ပြန်လည်ပေးဆပ်နိုင်ရေး ဆောင်ရွက်ရမည်။
- (ဇ) COVID-19 ရန်ပုံငွေမှ အတိုးနှုန်းသက်သာသော ချေးငွေအတွက် စံနှုန်းသတ်မှတ်ချက်များနှင့်ကိုက်ညီပြီး ချေးငွေမရရှိသည့် အသင်းဝင်များနှင့် ပတ်သက်သည့် အငြင်းပွားမှုများကို အထောက်အထားခိုင်မာစွာဖြင့် ဖြေရှင်းဆောင်ရွက်ရမည့်အပြင် လိုအပ်ပါကနေပြည်တော်၊ တိုင်းဒေသကြီးနှင့်ပြည်နယ် ငွေရေးကြေးရေးကြီးကြပ်စစ်ဆေးရေးဦးစီးဌာနရုံး၊ ဒေသန္တရအုပ်ချုပ်ရေးအဖွဲ့များနှင့် ပေါင်းစပ်ညှိနှိုင်းဆောင်ရွက်ရမည်။
- (ဈ) COVID-19 ရန်ပုံငွေမှ အတိုးနှုန်းသက်သာသော ချေးငွေရယူ၍ လုပ်ငန်းဆောင်ရွက်မှုနှင့်သက်ဆိုင်သည့် အချက်အလက်များကို သီးခြားပြုစုရမည့်အပြင် ဘဏ္ဍာရေးရှင်းတမ်းတို့ကို သီးခြားပြုစု၍ ငွေရေးကြေးရေးကြီးကြပ်စစ်ဆေးရေးဦးစီးဌာနသို့ လစဉ်ပေးပို့ရမည်။ ထို့ပြင် နေပြည်တော်ကောင်စီ၊ တိုင်းဒေသကြီးနှင့် ပြည်နယ် ငွေရေးကြေးရေးကြီးကြပ်စစ်ဆေးရေးဦးစီးဌာနရုံးများ၏ ကွင်းဆင်းစစ်ဆေးမှုခံယူရမည်။
- (ည) စီမံကိန်း၊ ဘဏ္ဍာရေးနှင့်စက်မှုဝန်ကြီးဌာန၊ အသေးစား ငွေရေးကြေးရေးလုပ်ငန်းကြီးကြပ်မှုကော်မတီမှ ထုတ်ပြန်သော အမိန့်နှင့်ညွှန်ကြားချက်များကို လိုက်နာရမည်။

မြန်မာနိုင်ငံအသေးစားငွေရေးကြေးရေးလုပ်ငန်းများကူညီရေးအသင်းမှ ဆောင်ရွက်ပေးရမည့်အချက်များ

၇။ မြန်မာနိုင်ငံအသေးစားငွေရေးကြေးရေးလုပ်ငန်းများကူညီရေးအသင်းမှ အောက်ပါအတိုင်း ဆောင်ရွက်ပေးရမည်-

- (က) COVID-19 ရန်ပုံငွေမှ အတိုးနှုန်းသက်သာသောချေးငွေ ရယူလိုသည့် အသေးစားငွေရေးကြေးရေးအဖွဲ့အစည်းများမှ တင်ပြလာသော ချေးငွေလျှောက်ထားမှုများကို စုစည်း၍ အသေးစားငွေရေးကြေးရေးလုပ်ငန်း ကြီးကြပ်မှုကော်မတီသို့တင်ပြခြင်းနှင့်

ချေးငွေရရှိပြီးနောက် ရည်မှန်းချက်အတိုင်း အကောင်အထည်ဖော်ရန် ညှိနှိုင်း ဆောင်ရွက်ရမည်။

- (ခ) ချေးငွေထုတ်ချေးရာမှ ဖြစ်ပေါ်လာသည့် ဖြေရှင်းဆောင်ရွက်ရန် ကိစ္စရပ်များနှင့် နိုင်ငံတော်မှ ဖြည့်ဆည်းပေးရန်လိုအပ်ချက်များကို ငွေရေးကြေးရေးကြီးကြပ် စစ်ဆေးရေးဦးစီးဌာန၊ စီမံကိန်း၊ ဘဏ္ဍာရေးနှင့်စက်မှုဝန်ကြီးဌာနတို့နှင့် ပူးပေါင်း ဖြေရှင်းဆောင်ရွက်ရမည်။
- (ဂ) အသေးစားငွေရေးကြေးရေးအဖွဲ့အစည်းများ၏ ချေးယူထားငွေအား သတ်မှတ်ကာလ အတွင်း အပြည့်အဝ ပြန်လည်ပေးဆပ်ရေးအတွက် ငွေရေးကြေးရေးကြီးကြပ် စစ်ဆေးရေးဦးစီးဌာန၊ မြန်မာ့စီးပွားရေးဘဏ်တို့နှင့် ပူးပေါင်းဆောင်ရွက်ရမည်။
- (ဃ) ချေးငွေရယူသည့် အသေးစားငွေရေးကြေးရေးအဖွဲ့အစည်းများသည် ဤအစီအစဉ် အရထုတ်ချေးသည့် အသင်းဝင်ဆိုင်ရှင်များ၏ ချေးငွေဆိုင်ရာ အချက်အလက်များ အား မြန်မာနိုင်ငံ အသေးစားငွေရေးကြေးရေးလုပ်ငန်းများ ကူညီရေးအသင်းမှ သတ်မှတ်သည့် သတင်းအချက်အလက်စနစ်တွင် မှတ်ပုံတင်ရေး ဆောင်ရွက်ရမည်။
- (င) ဤအစီအစဉ်တွင်ပါဝင်သည့် အသေးစားငွေရေးကြေးရေးအဖွဲ့အစည်းများက လက်ဖက်ရည်ဆိုင်/စားသောက်ဆိုင်ငယ်များသို့ ချေးငွေထုတ်ချေးရာတွင် ဆိုင်ချင်း ထပ်မူမရှိစေရန် နယ်မြေဧရိယာ ခွဲဝေဆောင်ရွက်ရေးတွင် ပေါင်းစပ်ညှိနှိုင်းပေးရမည်။

(စိုးဝင်း)

ဥက္ကဋ္ဌ

အသေးစားငွေရေးကြေးရေးလုပ်ငန်း
ကြီးကြပ်မှုကော်မတီ

စာအမှတ်၊ ကက-၁/၆ (၅၃၂ / ၂၀၂၀)
ရက်စွဲ၊ ၂၀၂၀ ပြည့်နှစ် ဇူလိုင်လ ၂၃ ရက်

ဖြန့်ဝေခြင်း

- အသေးစားငွေရေးကြေးရေးအဖွဲ့အစည်းများအားလုံး
- မြန်မာနိုင်ငံအသေးစားငွေရေးကြေးရေးလုပ်ငန်းများကူညီရေးအသင်း

- ပြည်ထောင်စုနယ်မြေနေပြည်တော်၊ တိုင်းဒေသကြီးနှင့် ပြည်နယ် ငွေရေးကြေးရေးကြီးကြပ်စစ်ဆေးရေးဦးစီးဌာနမှူးအားလုံး
 - စီမံကိန်း၊ ဘဏ္ဍာရေးနှင့်စက်မှုဝန်ကြီးဌာန
 - အသေးစားငွေရေးကြေးရေးလုပ်ငန်းကြီးကြပ်မှု ကော်မတီဝင်များအားလုံး
 - ပြည်ထောင်စုနယ်မြေနေပြည်တော်၊ တိုင်းဒေသကြီး၊ ပြည်နယ် အသေးစားငွေရေးကြေးရေးလုပ်ငန်း ဖွံ့ဖြိုးတိုးတက်ရေးလုပ်ငန်းကော်မတီဝင်များအားလုံး
- } သိရှိနိုင်ပါရန်တင်ပြအပ်ပါသည်။

အမိန့်အရ



(ဇော်နိုင်)

အတွင်းရေးမှူး
 အသေးစားငွေရေးကြေးရေးလုပ်ငန်း
 ကြီးကြပ်မှုကော်မတီ